

AZƏRBAYCAN XƏBƏRLƏRİ

Yaxınları Samir Aşurovun təcridxanada döyüldüyünü deyir

Sentyabr 23, 2026



Samir Aşurov

Almaniyadan Azərbaycana readmissiya edildikdən sonra həbs olunan **Samir Aşurovun** saxlandığı 1 saylı Kürdəxanı Təcridxanasında işgəncəyə məruz qaldığı bildirilir. Bu barədə onun yaxınları məlumat yayıb.

Yaxınlarının açıqlamasına görə, Samir Aşurov bunun səbəbini təcridxananın əməkdaşına adı ilə müraciət etməsini göstərib. Onların vurğulamasına görə, o, Samir Aşurova “Mənə müəllim deyə müraciət etməlisən” söyləyib.

İddiaya görə, Samir Aşurovun əlləri arxadan qandallanaraq döyülüb, eyni zamanda nalayiq söyüşlərə məruz qalıb: **“Samir Aşurov şikayət edəcəyini bildirib”**.

Yaxınları əlavə edib ki, artıq sentyabrın 22-də baş vermiş işgəncə ilə bağlı Penitensiar Xidmətin rəisinə, Ombudsman Aparatına, prokurorluğa şikayət ərizələri yazılıb.

Hələlik, bu iddialara sözgedən təcridxananın cavabdeh şəxslərindən və başqa rəsmi qurumlardan münasibət alamq mümkün olmayıb.

Amma Penitensiar Xidmətdən bir qayda olaraq cəzaçəçəkmə müəssisələri və təcridxanalarda saxlanan şəxslərə işgəncə verilməsi ilə bağlı iddiaları yalanlayırlar.

17.09.2026

| Ali Məhkəmə də Samir Aşurovu vaxtından əvvəl azadlığa buraxmadı

Sentyabrın 17-də Ali Məhkəmədə Almaniyadan Azərbaycana readmissiya edildikdən sonra həbs olunan **Samir Aşurovun** kassasiya şikayətinə baxılıb.

Yaxınlarının yaydığı məlumata görə, şikayət Bakı Apellyasiya Məhkəməsinin S.Aşurovun vaxtından əvvəl azadlığa buraxılması barədə müraciətini təmin etməməsi ilə bağlı olub.

Ali Məhkəmənin hakimi Vidadi Cəfərov Bakı Apellyasiya Məhkəməsinin qərarını qüvvədə saxlayıb.

"Samirə verilən haqsız cəzanın 2/3 hissəsini çəkdikdən sonra vaxtından əvvəl azadlığa buraxılması üçün müraciət etmişdi. Amma Xəzər rayon Məhkəməsi bu müraciəti rədd edib, Apellyasiya Məhkəməsi isə həmin qərarı dəyişdirmədən qüvvədə saxlayıb", – onda S.Aşurovun xanımı Nuranə Aşurova demişdi.

| Samir Aşurovun həbsi

2023-cü il martın 29-da Almaniyadan deportasiya olunan S.Aşurov bundan 20 gün sonra saxlanıb. O, Elşən Nəbiyev adlı şəxsə bıçaqla xəsarət yetirməkdə ittiham olunub. Aşurov əvvəlcə Cinayət Məcəlləsinin 126.2.4 (ümumi təhlükəli üsulla, xuliqanlıq niyyəti ilə qəsdən sağlamlığa ağır zərər vurma) maddəsi ilə həbsdə saxlanıb. Bir neçə ay sonra isə ona qarşı Cinayət Məcəlləsinin daha bir - 221.3-cü (silahdan və ya silah qismində istifadə olunan əşyalardan istifadə etməklə xuliqanlıq törətmək) maddəsi ilə ittiham irəli sürülüb. 2023-cü il dekabrın 18-də Bakı Ağır Cinayətlər Məhkəməsi onu təqsirli bilərək 6 il 6 ay azadlıqdan məhrum edib.

Hüquq müdafiəçiləri S.Aşurovu siyasi məhbus kimi tanıyıblar. O, ittihamı qurama sayır.

Amma rəsmilər ölkədə siyasi məhbusların olması ilə bağlı fikirləri qəbul etmirlər. Onlar deyirlər ki, siyasi məhbus siyahılarına daxil edilənlər sırf törətdikləri əmələ görə məsuliyyətə cəlb olunublar.

Xatırlatma

Son dörd il ərzində Avropa ölkələrindən (əsasən, Almaniyadan) Azərbaycana readmissiya edilən şəxslərdən ən azı beş nəfərin (S.Aşurov daxil) narkotik və başqa ittihamlarla həbsi diqqət çəkib. Onlar həbslərini mühacirətdə olarkən Azərbaycanla bağlı etiraz aksiyalarında fəallıqları ilə izah ediblər. Amma rəsmilər, bir qayda olaraq, insanların tənqidi mövqelərinə görə əsassız yerə təqib olunmaları ilə bağlı deyilənləri qəbul etmirlər.